

## **Niðurstøðurnar frá hoyringini í barnarættindum almannakunngjörðar**

Føroyar vóru til hoyring í ST 15. september í sambandi við sáttmálan um barnarættindi, sum hefur verið í gildið fyri Føroyar síðani 1993.

Serfrøðinganevndin, sum stendur fyri eftirlitinum av íverksetan av sáttmálanum hefur nú gjørt sínar niðurstøður, sum eru almannakunngjörðar á heimasíðuni hjá ST hásendiharranum fyri mannarættindi.

Serfrøðinganevndin fegnast um, at Føroyar síðani seinastu hoyring hava tikið undir við sáttmálaískoytinum um at basa barnasølu, barnaprostitiÓN og barnapornografi, og at Føroyar hava sett í verk eina heildarætlan at basa harðskapi í nærsambondum.

Nevndin vísir eisini á viðurskifti, ið tey heita føroyskar myndugleikar at hyggja at.

Heitt verður á landsmyndugleikarnar um at tryggja at lóggáva og fyriskipanir eru í trá við meginreglurnar og ásetingarnar í barnarættindasáttmálanum, og at atlit verða tikin at børnum, tá ið nýggj lóggáva verður gjørd. Eisini heitir nevndin á føroyskar myndugleikar um at menna ein politikkk og eina strategi við ítøkiligum tíðarásetingum og málum fyri, hvussu Barnarættindasáttmálin verður settur í gildi í innlendis lóggávu.

Nevndin mælir somuleiðis til, at bøtt verður um innsavnanina av hagtølum og við støði í hesum gjølla at greina íverksetanina av Barnarættindasáttmálanum. Dátur eiga at verða savnaðar regluliga og nýttar í politikkkum og átøkum at basa fátækradømi, harðskapi og ágangi.

Nevndin mælir sum heild til, at arbeiðið við at innsavna og greina dátur framhaldandi verður styrkt innan øll øki fevnd av sáttmálanum, og sundurgreinað viðvíkjandi aldri, kyni og tjóðarsamleika.

Serfrøðinganevndin fegnast um tey tiltøk, ið eru sett í verk at basa kynsligum ágangi mótvegis børnum, og mælir til, at stig beinanvegin verða tikin til tess at tryggja at kunning, um fráboðan av kynsligan ágangi, er tøk á øllum stigum í skúlanum og í miðlatilfari ætlað børnum.

Nevndin fegnast um, at børn hava atgongd til ráðgeving umvegis telefon, og mælir til, at ráðgevingin verður formaliserað og at tænanstan fær neyðuga starvsfólkaorku, umframt fíggjarligt og tekniskt tilfeingi, soleiðis at tænanstan kann veitast alt samdøgríð.

Víst verður á, at lógin um fosturtøku eigur at verða dagförd so at gentur í Føroyum fáa somu atgongd til tryggja og lógliga fosturtøku sum gentur í Danmark.

Eisini mælir nevndin til at seta í verk nágreinilig tiltøk at basa barnafátækradømi, serliga við atliti at børnum hjá støkum upphaldarum.

At enda verður heitt á føroyskar myndugleikar um at tryggja, at ásetingarnar í sjálvboðna sáttmálaískoytinum verða settar í verk, og at greitt verður frá hesum í næstu frágreiðing, sum skal latast ST nevndini í august 2023.

Niðurstøðurnar og tilmælini eru send víðari til avvarðandi myndugleika, í hesum førinum Lógartænastuna á Løgmannsskrivstovuni, sum hevur fakligu ábyrgdina av lógarmálum, Almannamálaráðið, sum umsitur almannamál, harímillum barnaverndarøkið, Heilsumálaráðið, sum m.a. umsitur sjúkrahúsverkið og Uttanríkis- og vinnumálaráðið, sum varðar av altjóða sáttmálum.